



ICRC

# မြန်မာနိုင်ငံရှိ ကျွန်ုပ်တို့၏လုပ်ငန်း

မကြာခဏမေးမြန်းလေ့ရှိသောမေးခွန်းများ

## မြန်မာနိုင်ငံအတွင်း အကူအညီရယူခြင်း

အပြည်ပြည်ဆိုင်ရာကြက်ခြေနီကော်မတီ (အိုင်စီအာရ်စီ)သည် မြန်မာနိုင်ငံတွင် လုပ်ငန်းဆောင်ရွက်လျက်ရှိသည်မှာ နှစ်ပေါင်း ၄၀ နီးပါးရှိပြီဖြစ်ပြီး လက်နက်ကိုင်ပဋိပက္ခ၊ အခြားသောအကြမ်းဖက်မှု အခြေအနေများနှင့် သဘာဝဘေးတို့ကြောင့် ထိခိုက်ခံစားရသူများကို ထောက်ပံ့ကူညီလျက်ရှိပါသည်။ ကျွန်ုပ်တို့သည် နိုင်ငံ၏ ဒေသအသီးသီးတွင် လုပ်ငန်းဆောင်ရွက်လျက်ရှိပြီး အထူးသဖြင့် လူသားချင်းစာနာထောက်ထားမှုဆိုင်ရာ အကူအညီများကို အထူးလိုအပ်လျက်ရှိသော မြန်မာနိုင်ငံ အလယ်ပိုင်း၊ တောင်ပိုင်း၊ အနောက်ပိုင်းနှင့် အရှေ့တောင်ဘက်ပိုင်းတို့တွင် အဓိကလုပ်ငန်းဆောင်ရွက်ပါသည်။ လက်ရှိတွင် မြန်မာနိုင်ငံသည် အာရှတွင်း အိုင်စီအာရ်စီ၏ ဒုတိယအကြီးဆုံး လုပ်ငန်းဆောင်ရွက်ရာ နေရာဖြစ်ပါသည်။

## မြန်မာနိုင်ငံရှိ ကျွန်ုပ်တို့အား ဆက်သွယ်ရန်

လိပ်စာ

အမှတ် ၂(ဂ)-၅၊

ဒေါက်တာဘဟန်လမ်း၊

ကမ္ဘာအေးဘုရားလမ်း၊ ၈ မိုင်၊

မရမ်းကုန်းမြို့နယ်၊ ရန်ကင်းမြို့။

ဖုန်းနံပါတ်

+၉၅ ၁ ၈၆၆၂ ၆၁၃၊ ၈၆၆၄

၅၂၄၊ ၈၆၆၃ ၃၃၀

ရုံးချိန်

မနက် ၈နာရီခွဲ မှ ညနေ

၅နာရီထိ

ကျွန်ုပ်တို့အကြောင်းသိရှိနိုင်ရန်

[Facebook](#)

# အသုံးဝင်သော သတင်းအချက်အလက်များ

လူသားချင်းစာနာထောက်ထားမှုဆိုင်ရာအဖွဲ့အစည်းများသည် လိုအပ်နေသူများ အားလုံးထံသို့ ရောက်ရှိနိုင်ရန် သိသာထင်ရှားသည့် စိန်ခေါ်မှုများဖြင့် ရင်ဆိုင်ကြုံတွေ့နေရပါသည်။ သို့သော်လည်း ကူညီပံ့ပိုးရန်ဟူသည့် ကျွန်ုပ်တို့၏ သန္နိဋ္ဌာန်သည် အမြဲ မပြောင်းလဲဘဲ ရှိနေပါသည်။

လူသားချင်းစာနာထောက်ထားမှုဆိုင်ရာ အဖွဲ့အစည်းများက ပံ့ပိုးလျက်ရှိသည့် ဝန်ဆောင်မှုများ အားလုံးသည် အခမဲ့ဖြစ်သည်ကို သတိပြုရန် လိုအပ်ပါသည်။ အိုင်စီအာရ်စီနှင့်အတူ လုပ်ငန်းဆောင်ရွက်လျက်ရှိသည်ဟု ပြောဆိုသော တစ်စုံတစ်ယောက်က သင့်အား အကူအညီအတွက် ငွေကြေး သို့မဟုတ် အခြားအခွင့်အရေး တစ်စုံတစ်ရာနှင့် အလဲအလှယ်ပြုရန် တောင်းဆိုလာခဲ့ပါက ကျေးဇူးပြု၍ ထိုအကြောင်းကို မြေပြင်တွင် လုပ်ငန်းဆောင်ရွက်လျက်ရှိသည့် ကျွန်ုပ်တို့၏ အဖွဲ့ထံသို့ သတင်းပေးပို့ပါ။

## - အိုင်စီအာရ်စီက ကျွန်ုပ်အား မည်ကဲ့သို့ ကူညီနိုင်သနည်း။

ကျွန်ုပ်တို့၏ အဖွဲ့များသည် မြန်မာနိုင်ငံ၏ ဒေသတော်တော်များများတွင် လုပ်ငန်းဆောင်ရွက်ပါသည်။ အထူးသဖြင့် ရောက်ရှိရန်ခက်ခဲပြီး ပဋိပက္ခဒဏ်ခံနေရသည့် ရပ်ရွာအသိုင်းအဝိုင်းများတွင် ဦးစားပေး ဆောင်ရွက်ပါသည်။ ၂၀၂၅ခုနှစ် မတ်လတွင် ဖြစ်ပွားခဲ့သည့် ငလျင်ဒဏ်ခံခဲ့ရသည့် ဒေသများတွင် ရပ်ရွာလူထုများသည် အရေးပေါ်ကယ်ဆယ်ရေးအနေအထားမှ ပြန်လည်ထူထောင်ရေး အခြေအနေသို့ ကူးပြောင်းခဲ့ပြီးဖြစ်သည့်အလျောက် ကျွန်ုပ်တို့သည် မြန်မာနိုင်ငံကြက်ခြေနီအသင်း၊ အခြားဒေသခံ တုံ့ပြန်ကူညီသူများနှင့် ကျန်းမာရေးဆိုင်ရာ တာဝန်ရှိသူများအား ထောက်ပံ့ကူညီလျက်ရှိပါသည်။

လက်နက်ကိုင်ပဋိပက္ခနှင့် အခြားအကြမ်းဖက်မှုအခြေအနေများကြောင့် ထိခိုက်ခံစားခဲ့ရသည့် ဒေသများတွင် ကျွန်ုပ်တို့သည် ရပ်ရွာလူထုများအား နေ့စဉ်မရှိမဖြစ်လိုအပ်သည့်အရာများနှင့် ပေါက်ကွဲမှုဘေးအန္တရာယ်များနှင့် သက်ဆိုင်သည့် အရေးကြီးသည့် သတင်းအချက်အလက်များကို ပံ့ပိုးပါသည်။ ဖြစ်နိုင်သည့်အချိန်တိုင်းတွင် ကျွန်ုပ်တို့သည် ရပ်ရွာလူထုများအား အသက်မွေးဝမ်းကျောင်းလုပ်ငန်းများ အစပြုနိုင်ရန် အားပေးတိုက်တွန်းပါသည်။

ထို့ပြင် ကျွန်ုပ်တို့သည် ဆေးရုံနှင့် ကျန်းမာရေးဆိုင်ရာအဆောက်အဦများအတွက် ဆေးဝါးများနှင့် ဆေးဘက်ဆိုင်ရာ ပစ္စည်းကိရိယာများကို ထောက်ပံ့ပါသည်။ မသန်စွမ်းသူများသည် အရိုးအကြောဆိုင်ရာ အထူးပြုလုပ်ထားသောဖိနပ်များနှင့် သွားလာရေးအထောက်အကူပြုပစ္စည်းများကို ကျွန်ုပ်တို့၏ ကိုယ်ကာယပြန်လည်သန်စွမ်းရေးအစီအစဉ်မှတစ်ဆင့် ရယူနိုင်ပါသည်။

ကျွန်ုပ်တို့သည် မိသားစုများကို ထိန်းသိမ်းခံထားရသည့် ၎င်းတို့၏ ဆွေမျိုးများထံသို့ သွားရောက် တွေ့ဆုံရာတွင် အကူအညီဖြစ်စေမည့် အထောက်အပံ့ကို ပံ့ပိုးကူညီပြီး အချုပ်အနှောင်မှ လွတ်မြောက်လာသူများကို ၎င်းတို့၏ အိမ်သို့ ဂုဏ်သိက္ခာရှိရှိပြန်နိုင်စေရန် ပံ့ပိုးကူညီပါသည်။ ထို့ပြင် ကျွန်ုပ်တို့သည် ပျောက်ဆုံးနေသူများ၏ ကံကြမ္မာနှင့် ဘယ်ဆီဘယ်ဝယ်တွင်ရောက်ရှိနေကြောင်း ရှင်းရှင်းလင်းလင်း သိရှိနိုင်စေရန် လုပ်ဆောင်ပြီး၊ ဖြစ်နိုင်သည့် အချိန်တိုင်းတွင် မိသားစုများ ပြန်လည်ပေါင်းဆုံနိုင်စေရန် ကူညီပါသည်။

မြန်မာနိုင်ငံကြက်ခြေနီအသင်း၊ ရပ်ရွာအခြေပြုလူမှုအဖွဲ့အစည်းများနှင့်အတူ ကျွန်ုပ်တို့သည် အရေးပေါ် အခြေအနေများတွင် လူထုအား အကူအညီပေးနေသူများအတွက် ရှေးဦးပြုစုခြင်းနှင့် ဆေးရုံမတိုင်မီ လူနာအား ပြုစုစောင့်ရှောက်မှုပေးခြင်း သင်တန်းများကို စီစဉ်ပေးပါသည်။

**- အိုင်စီအာရ်စီသည် မြန်မာနိုင်ငံ၏ မည်သည့်နေရာများတွင် လုပ်ငန်းဆောင်ရွက် လျက်ရှိသနည်း။**

အိုင်စီအာရ်စီသည် မြန်မာနိုင်ငံ၏ ဒေသ တော်တော်များများတွင် လုပ်ငန်းဆောင်ရွက်ပြီး အဓိကအားဖြင့် လူသားချင်းစာနာထောက်ထားမှုဆိုင်ရာ အကူအညီများကို အထူးလိုအပ်လျက်ရှိသည့် အလယ်ပိုင်း၊ မြောက်ပိုင်း၊ အနောက်ပိုင်းနှင့် အရှေ့တောင်ပိုင်း ဒေသများတွင် ဆောင်ရွက်ပါသည်။ ကျွန်ုပ်တို့သည် ရောက်ရှိရန်ခက်ခဲပြီး ပဋိပက္ခဒဏ်ခံနေရသည့် ရပ်ရွာလူထုအသိုင်းအဝိုင်းများထံသို့ ရောက်ရှိနိုင်ရန် ဦးစားပေး ဆောင်ရွက်သကဲ့သို့ လုံခြုံရေးနှင့် ထောက်ပံ့ပို့ဆောင်ရေးဆိုင်ရာ ကန့်သတ်ချက်များကိုလည်း ဂရုတစိုက် ကိုင်တွယ်စီမံပါသည်။

**- မြန်မာနိုင်ငံရှိ အိုင်စီအာရ်စီကို မည်ကဲ့သို့ ဆက်သွယ်နိုင်မည်နည်း။**

+၉၅ ၉ ၇၇ ၆၆၆ ၂ ၅၅၅ သို့ ဖုန်းခေါ်ဆို၍ အိုင်စီအာရ်စီကို ဆက်သွယ်နိုင်ပါသည်။  
ရုံးဖွင့်ချိန်မှာ တနင်္လာနေ့မှ သောကြာနေ့၊ မနက် ၈နာရီမှ ညနေ ၄နာရီခွဲ ဖြစ်ပါသည်။  
ထို့ပြင် [အိုင်စီအာရ်စီ မြန်မာဖေ့စ်ဘွက်ခ်စာမျက်နှာ](#) သို့ သတင်းစကားပေးပို့နိုင်ပါသည်။

**- ကျွန်ုပ်၏ မိသားစုဝင်တစ်ဦးနှင့် အဆက်အသွယ်ပြတ်တောက်နေပါသည်။ အိုင်စီအာရ်စီ က မည်ကဲ့သို့ ကူညီနိုင်မည်နည်း။**

အကယ်၍ သင်သည် မြန်မာနိုင်ငံတွင်ရှိနေပါက၊ ဖုန်းနံပါတ် +၉၅ ၉ ၇၇ ၆၆၆ ၂ ၅၅၅ သို့ ဖုန်းခေါ်ဆို၍ အိုင်စီအာရ်စီကို ဆက်သွယ်နိုင်ပါသည် (သို့မဟုတ်) မြန်မာနိုင်ငံကြက်ခြေနီအသင်း (MRCS) ဖုန်း +၉၅ ၉၉၅ ၇၅၅ ၇၀၀၀ သို့လည်း ဆက်သွယ်နိုင်ပါသည်။

အကယ်၍ သင်သည် မြန်မာနိုင်ငံပြင်ပတွင် ရောက်ရှိနေပါက ကျေးဇူးပြု၍ သင်နှင့်အနီးဆုံးတွင်ရှိသည့် ကြက်ခြေနီ (သို့မဟုတ်) လခြမ်းနီအသင်းများ (သို့မဟုတ်) အိုင်စီအာရ်စီရုံးတို့အား ဆက်သွယ်နိုင်ပါသည်။  
[လမ်းညွှန်ကို ဤနေရာတွင် ရှာဖွေနိုင်ပါသည်။](#)

**- လူနာတင်ယာဉ်လိုအပ်နေပါသည်။**

မြန်မာနိုင်ငံတွင် မြန်မာနိုင်ငံကြက်ခြေနီအသင်း (MRCS) သည် အရေးပေါ်နှင့် သဘာဝဘေးအန္တရာယ်များကို တုံ့ပြန်ကူညီရာတွင် ဦးဆောင်ဦးရွက်ပြုသူအနေဖြင့် ဆောင်ရွက်ပါသည်။ ထို့ပြင် ၎င်းတို့သည် အချို့နေရာများ တွင် လူနာတင်ယာဉ်ဝန်ဆောင်မှုကို ပေးအပ်လျက်ရှိပါသည်။

ပိုမိုသိရှိလိုပါက သို့မဟုတ် သင်နှင့်အနီးစပ်ဆုံးအသင်းခွဲကို ဆက်သွယ်ရန်၊ ကျေးဇူးပြု၍ [မြန်မာနိုင်ငံကြက်ခြေနီ အသင်း၏ ဖေ့စ်ဘွတ်စာမျက်နှာ](#)သို့ ဝင်ရောက်ကြည့်ရှုနိုင်ပါသည်။

## ကျွန်ုပ်တို့၏ လုပ်ငန်းဆောင်ရွက်ပုံ

### - အိုင်စီအာရ်စီသည် လက်ရှိ မြန်မာနိုင်ငံတွင် မည်သည်တို့ကို ဆောင်ရွက်လျက်ရှိသနည်း။

အိုင်စီအာရ်စီသည် မြန်မာနိုင်ငံတွင် လက်နက်ကိုင်ပဋိပက္ခ၊ အခြားသောအကြမ်းဖက်မှုအခြေအနေများနှင့် သဘာဝဘေးတို့ကြောင့် ထိခိုက်ခံစားရသည့် လူထုကို လူသားချင်းစာနာထောက်ထားမှုဆိုင်ရာ အထောက်အပံ့ကို ပေးအပ်ပါသည်။ ကျွန်ုပ်တို့သည် ကျန်းမာရေးစောင့်ရှောက်မှုအားပံ့ပိုးခြင်း၊ သန့်ရှင်းသည့်ရေရရှိမှု၊ နေရပ်စွန့်ခွာနေထိုင်ရသည့် ရပ်ရွာလူထုများ၊ မိသားစုအဆက်အသွယ်များ ပြန်လည်ရရှိစေရေးနှင့် အကျဉ်းထောင်အကျဉ်းစခန်းများသို့ သွားရောက်လေ့လာလည်ပတ်ခြင်း အစရှိသည့် အကာအကွယ်ပေးရေးနှင့် အထောက်အပံ့ပေးရေးတို့ကို အဓိကထားဆောင်ရွက်သည့်အပြင် အပြည်ပြည်ဆိုင်ရာ လူသားချင်းစာနာထောက်ထားမှု ဥပဒေကို အများသိရှိလေးစားလိုက်နာလာစေရန် ဆောင်ရွက်ပါသည်။ ကျွန်ုပ်တို့သည် မြန်မာနိုင်ငံကြက်ခြေနီအသင်းနှင့် လုပ်ငန်းများကို အနီးကပ်ညှိနှိုင်းဆောင်ရွက်လျက်ရှိသကဲ့သို့ ရောက်ရှိရန် ခက်ခဲသည့် အချို့သောဒေသများအပါအဝင် အချို့သောအခြေအနေတို့တွင် လုပ်ငန်းများကို သီးသန့်ဆောင်ရွက်ပါသည်။ ၂၀၂၅ခုနှစ် မတ်လတွင် ဖြစ်ပွားခဲ့သည့် မြေငလျင်တွင် ဆောင်ရွက်ခဲ့သည့် ကျွန်ုပ်တို့၏ တုံ့ပြန်အကူအညီသည် ကျယ်ပြန့်သည့် လူသားချင်းစာနာထောက်ထားမှုဆိုင်ရာ လုပ်ငန်း၏ အစိတ်အပိုင်း ဖြစ်ပါသည်။

### - အိုင်စီအာရ်စီသည် မြန်မာနိုင်ငံတွင် မည်သည်တို့ကို ဆောင်ရွက်လျက်ရှိသနည်း။

မြန်မာနိုင်ငံရှိ အိုင်စီအာရ်စီ၏ တုံ့ပြန်အကူအညီတွင် အရေးပေါ်အကူအညီနှင့် ရေရှည်အတွက်ထောက်ပံ့ခြင်းတို့ ပါဝင်ပါသည်။ ပြင်းထန်သည့် အကျပ်အတည်းကာလများတွင် အဆောတလျင် လိုအပ်ချက်များကို ဖြေရှင်းနိုင်စေရန်၊ ကျွန်ုပ်တို့သည် အစားအစာနှင့် အိမ်ထောင်စုသုံးပစ္စည်းများကို ပေးဝေပါသည်။ ကာလရှည် အကျပ်အတည်းကာလများတွင် ကျွန်ုပ်တို့သည် ထိခိုက်ခံစားရသည့် မိသားစုများအား ဝင်ငွေရရှိစေရန် ၎င်းတို့၏ လုပ်ကိုင်နိုင်စွမ်းကို အားပေးမြှင့်တင်ခြင်းဖြင့် ထောက်ပံ့ကူညီပါသည်။

ကျွန်ုပ်တို့၏ အထောက်အပံ့တွင် နေထိုင်မှုအခြေအနေများ၊ သန့်ရှင်းသည့်ရေနှင့် ကျန်းမာရေးစောင့်ရှောက်မှုဆိုင်ရာ အဆောက်အအုံများ ရရှိမှု ပိုမိုကောင်းမွန်လာစေရန် တို့ပါဝင်ပါသည်။ ကျွန်ုပ်တို့၏အဖွဲ့များသည် အပြည်ပြည်ဆိုင်ရာလူသားချင်းစာနာထောက်ထားမှု ဥပဒေ (IHL) ကို အများသိရှိ လေးစားလိုက်နာလာစေရန်နှင့် စစ်လက်နက်များနှင့်ညစ်ညူးခြင်းဆိုင်ရာ ဘေးအန္တရာယ်အသိပညာများ ပြန့်ပွားစေရန်လည်း ဆောင်ရွက်ပါသည်။

ကျွန်ုပ်တို့သည် အကျဉ်းသားအားလုံး လူသားဆန်သည့် အပြုဆက်ဆံမှုများ၊ သင့်တော်လုံလောက်သည့် နေထိုင်မှုအခြေအနေများနှင့် မိသားစုနှင့်အဆက်အသွယ်များ ရရှိကြောင်း သေချာစေရန် အကျဉ်းထောင်များသို့ သွားရောက်လေ့လာလည်ပတ်ပြီး၊ အကျဉ်းထောင်ဆိုင်ရာ တာဝန်ရှိသူများနှင့် ထိတွေ့ဆက်သွယ် ဆောင်ရွက် ပါသည်။ လိုအပ်ခဲ့ပါက၊ အကျဉ်းသားများနှင့် ၎င်းတို့ချစ်ခင်ရသူများအကြား အဆက်အသွယ်များ ပြန်လည် ရရှိနိုင်စေရန် ကျွန်ုပ်တို့၏ဝန်ဆောင်မှုကို ပေးအပ်ပါသည်။ အကျဉ်းသားအားလုံးထံသို့ ရောက်ရှိနိုင်ရန် ကြိုးပမ်း လျက်ရှိသော်လည်း တိကျသည့်နေရာများသို့ သွားရောက်လေ့လာလည်ပတ်နိုင်စွမ်းမှာ တာဝန်ရှိသူများနှင့် နှစ်ဦးနှစ်ဖက်အပြန်အလှန် ဆက်လက် ဆွေးနွေးမှုများနှင့် သဘောတူခွင့်ပြုချက်ပေါ်တွင် မူတည်ပါသည်။

**- ၂၀၂၅ခုနှစ်၊ မတ်လ ၂၈ ရက်နေ့မှစတင်၍ အိုင်စီအာရ်စီ၏ အရေးပေါ်တုံ့ပြန်အကူအညီ မှာ မည်ကဲ့သို့ရှိသနည်း။**

လွန်ခဲ့သည့်နှစ်အတွင်း အိုင်စီအာရ်စီသည် ငလျင်ဒဏ်သင့်ခဲ့သည့် ဒေသများရှိ လူပေါင်း ၃၀၀,၀၀၀ ကျော်ထံသို့ ရောက်ရှိခဲ့ပြီး နေထိုင်ရန်အမိုးအကာ၊ သန့်ရှင်းသည့်ရေ၊ ကျန်းမာရေးဝန်ဆောင်မှုများ၊ အစားအစာနှင့် လူမှုစီးပွားရေးဆိုင်ရာ အထောက်အပံ့တို့ကို ပေးအပ်ခဲ့ပါသည်။ ဤပံ့ပိုးမှုသည် ယခုနှစ်များအတွင်း မြန်မာနိုင်ငံတွင် ကျွန်ုပ်တို့ဆောင်ရွက်ခဲ့သည့် အရေးပါဆုံးနှင့် သိသာထင်ရှားသည့် လူသားချင်းစာနာ ထောက်ထားမှုဆိုင်ရာ တုံ့ပြန်အကူအညီဖြစ်ပါသည်။

အိုင်စီအာရ်စီ၊ မြန်မာနိုင်ငံကြက်ခြေနီအသင်း၊ အပြည်ပြည်ဆိုင်ရာကြက်ခြေနီနှင့်လခြမ်းနီအသင်းများ ဖက်ဒရေးရှင်းနှင့် မိတ်ဖက်အမျိုးသားအသင်းများ အတူတကွပါဝင်သည့် ကြက်ခြေနီလှုပ်ရှားမှုသည် ငလျင်ဒဏ်သင့်ခဲ့သည့် ဒေသများရှိ လူပေါင်း ၅၀၀,၀၀၀ ကျော်ထံသို့ ရောက်ရှိခဲ့ပါသည်။

သိသားထင်ရှားသည့် တိုးတက်ပြောင်းလဲမှုများဖြစ်သည့် အိမ်များပြုပြင်ပြင်ဆင်နိုင်ခဲ့ခြင်း၊ အသက်မွေး ဝမ်းကျောင်းလုပ်ငန်းများ ပြန်လည်ထိန်းသိမ်းနိုင်ခြင်း နှင့် အရေးကြီးသည့် အခြေခံဝန်ဆောင်မှုများ ရရှိမှု ပိုမို ကောင်းမွန်လာစေရန် ဆောင်ရွက်နိုင်ခဲ့ပါသည်။ သို့သော်လည်း ပြန်လည်ထူထောင်ရေးမှာ ထိခိုက်လွယ်ပြီး၊ ပုံမှန်အနေအထားသို့ ရောက်ရှိနိုင်ခြင်း မရှိသေးပါ။ မိသားစုတော်တော်များများ အထူးသဖြင့် ငလျင်ဒဏ်အပြင် ပဋိပက္ခဒဏ်ပါခံရသည့်နေရာများရှိမိသားစုများသည် ယာယီအမိုးအကာများတွင် နေထိုင်နေရဆဲ ဖြစ်ပါသည်။

**- အိုင်စီအာရ်စီသည် မြန်မာနိုင်ငံတွင် လုပ်ငန်းများကို အကောင်အထည်ဖော်ဆောင်ရွက် ရာတွင် လွတ်လပ်စွာဆောင်ရွက်လျက်ရှိကြောင်း မည်ကဲ့သို့ သေချာစေသနည်း။**

အိုင်စီအာရ်စီသည် ကြားနေခြင်း၊ ခွဲခြားမှုမရှိခြင်းနှင့် လုပ်ငန်းများကို လွတ်လပ်စွာဆောင်ရွက်ခြင်းဟူသည့် အခြေခံမူများအရ လုပ်ငန်းဆောင်ရွက်ပါသည်။ မြန်မာနိုင်ငံတွင် ကျွန်ုပ်တို့၏ လူသားချင်းစာနာထောက်ထားမှု ဆိုင်ရာ လုပ်ငန်းသည် နိုင်ငံရေး သို့မဟုတ် စစ်ရေးအရ လွှမ်းမိုးမှုမရှိဘဲ ဆောင်ရွက်ကြောင်း သေချာစေရန် ကျွန်ုပ်တို့သည် သက်ဆိုင်သူများအားလုံးနှင့် နှစ်ဦးနှစ်ဖက်တိုက်ရိုက်တွေ့ဆုံဆွေးနွေးခြင်း နည်းလမ်းကို ဆုပ်ကိုင်ထားပါသည်။ ကျွန်ုပ်တို့သည် လွတ်လပ်စွာသွားရောက်နိုင်ရန်၊ ရည်မှန်းချက်အတိုင်း သွားရောက်နိုင်ရန်

နှင့် ပဋိပက္ခ၊ အကြမ်းဖက်မှုနှင့် သဘာဝဘေးအန္တရာယ်များကြောင့် ထိခိုက်ခံစားရသူများကို အထောက်အပံ့ တိုက်ရိုက်ပေးအပ်နိုင်ရန် ညှိနှိုင်းဆွေးနွေးပါသည်။

**- မြန်မာနိုင်ငံတွင် အိုင်စီအာရ်စီသည် မည်သည့်စိန်ခေါ်မှုများနှင့် ရင်ဆိုင်နေရသနည်း။**

မြန်မာနိုင်ငံတွင် လူသားချင်းစာနာထောက်ထားမှုလုပ်ငန်းကို ဆောင်ရွက်ရသည်မှာ ရှုပ်ထွေးပါသည်။ ဆက်လက်ဖြစ်ပွားလျက်ရှိသည့် လက်နက်ကိုင်ပဋိပက္ခ၊ မလုံခြုံမှုနှင့် ထောက်ပံ့ပိုးဆောင်ရေးလမ်းကြောင်းများ အလျဉ်ပြတ်တောက်ခြင်းတို့က ကျွန်ုပ်တို့အား လိုအပ်နေသူများထံသို့ မည်သို့ရောက်ရှိနိုင်မည်နှင့် မည်သည့် နေရာများသို့ ရောက်ရှိနိုင်မည်ဆိုသည့်အပေါ် သက်ရောက်လျက်ရှိပါသည်။ ကျွန်ုပ်တို့သည် လူသားချင်းစာနာ ထောက်ထားမှုဆိုင်ရာသွားရောက်နိုင်မှုအား ထိန်းသိမ်းထားရန်နှင့် ပိုမိုသွားရောက်နိုင်ရန် စဉ်ဆက်မပြတ် လုပ်ဆောင်လျက်ရှိသကဲ့သို့ ကျွန်ုပ်တို့အား ရှေ့တန်းမျက်နှာစာများကိုဖြတ်ကျော်ပြီး လုပ်ငန်းများ ဆောင်ရွက် နိုင်ရန် လမ်းဖွင့်ပေးသည့် ကြားနေခြင်းနှင့် ခွဲခြားမှုမရှိခြင်း မူတို့ကို ဆုပ်ကိုင်ထားနိုင်ရန် ကြိုးပမ်းပါသည်။

**- မြန်မာနိုင်ငံရှိ အိုင်စီအာရ်စီ၏လုပ်ငန်းများကို ထောက်ပံ့ကူညီရန် တစ်ဦးချင်းအနေဖြင့် မည်ကဲ့သို့ ဆောင်ရွက်နိုင်သနည်း။**

လူတစ်ဦးတစ်ယောက်ချင်းစီအနေဖြင့် အိုင်စီအာရ်စီ၏ တရားဝင်လှူဒါန်းရန်နေရာမှတစ်ဆင့် ပါဝင် လှူဒါန်းခြင်းဖြင့် အိုင်စီအာရ်စီ၏ လူသားချင်းစာနာထောက်ထားမှုဆိုင်ရာ ကြိုးပမ်းမှုများကို ထောက်ပံ့နိုင်ပါသည်။ ထိုအလှူငွေများက ကျွန်ုပ်တို့ကို အစားအစာ၊ ဆေးဝါးအထောက်အပံ့နှင့် အရေးပေါ်ကယ်ဆယ်ရေးပစ္စည်းများအပါအဝင် အရေးကြီးသည့်အကူအညီများကို ထိခိုက်ခံစားရ သည့် ရပ်ရွာလူထုများထံသို့ သွားရောက်ပေးအပ်နိုင်ရန် ထောက်ပံ့ပါသည်။

**- အိုင်စီအာရ်စီ၏ မြေလျင်ဆိုင်ရာ တုံ့ပြန်အကူအညီများအတွက် မည်သည့်နေရာတွင် ပါဝင်လှူဒါန်းနိုင်သနည်း။**

လှူဒါန်းမှုများအား အိုင်စီအာရ်စီ၏ တရားဝင်ဝက်ဘ်ဆိုက်စာမျက်နှာမှတစ်ဆင့် တိုက်ရိုက်လှူဒါန်းခြင်းဖြင့် အလှူငွေများသည် လူသားချင်းစာနာထောက်ထားမှုဆိုင်ရာ လုပ်ငန်းဆောင်ရွက်မှုများသို့ တိုက်ရိုက် ရောက်ရှိ နိုင်ပါသည်။ အိုင်စီအာရ်စီသည် ရန်ပုံငွေရှာဖွေရာတွင် အခြားသောကြားခံအဖွဲ့များ၏ စုပေါင်းရန်ပုံငွေ ရှာဖွေသည့် နေရာများကို အမှီသဟဲပြုခြင်း မရှိပါ။

**- အိုင်စီအာရ်စီသည် မြန်မာနိုင်ငံကြက်ခြေနီအသင်းနှင့် မည်ကဲ့သို့ ပူးပေါင်းဆောင်ရွက် လျက်ရှိသနည်း။**

အိုင်စီအာရ်စီသည် မြန်မာနိုင်ငံကြက်ခြေနီအသင်းအား နည်းပညာပိုင်း၊ ငွေကြေးပိုင်းနှင့် ရုပ်ဝတ္ထုပစ္စည်းများ ပံ့ပိုးခြင်းဖြင့် ၎င်း၏ အရေးပေါ်တုံ့ပြန်ကူညီနိုင်စွမ်းကို မြှင့်တင်ပါသည်။ ဤတွင် ရောက်ရှိရန်ခက်ခဲသည့်

နေရာများတွင် ရှေးဦးပြုစုမှုဆိုင်ရာသင်တန်းပေးခြင်း၊ ထောက်ပံ့ပို့ဆောင်ရေး အကူအညီနှင့် အကူအညီများ ပေးဝေရာတွင် ပံ့ပိုးကူညီခြင်းတို့ ပါဝင်ပါသည်။ ဤပူးပေါင်းဆောင်ရွက်မှုသည် ကြားနေခြင်းဟူသည့် မူဝါဒကို တိတိကျကျ လိုက်နာခြင်းနှင့် လူသားချင်းစာနာထောက်ထားမှုဆိုင်ရာ ဘုံရည်မှန်းချက်များကို အခြေခံပါသည်။

**- အိုင်စီအာရ်စီသည် မြန်မာနိုင်ငံတွင် အခြားအဖွဲ့အစည်းများနှင့် ပူးပေါင်းဆောင်ရွက် ပါသလား။**

ဆောင်ရွက်ပါသည်။ အိုင်စီအာရ်စီသည် လိုအပ်နေသူများထံသို့ အကူအညီများ ထိထိရောက်ရောက် ရောက်ရှိ နိုင်စေရန် မြန်မာနိုင်ငံကြက်ခြေနီအသင်း၊ ကုလသမဂ္ဂအဖွဲ့ဝင်များ နှင့် အစိုးရမဟုတ်သည့်အဖွဲ့အစည်းများ အပါအဝင် အမျိုးမျိုးသော လူသားချင်းစာနာထောက်ထားမှုဆိုင်ရာ အဖွဲ့အစည်းများနှင့် ညှိနှိုင်းဆောင်ရွက် ပါသည်။ သို့သော်လည်း ကျွန်ုပ်တို့သည် ကျွန်ုပ်တို့တစ်သီးပုဂ္ဂလဆောင်ရွက်သော လုပ်ငန်းများကို ဆက်လက် ဆောင်ရွက်နေပြီး မည်သည့် နိုင်ငံရေးဆိုင်ရာအဖွဲ့အစည်းများနှင့်မှ ပူးပေါင်းဆောင်ရွက်ခြင်း မရှိပါ။

**- အိုင်စီအာရ်စီသည် မြန်မာနိုင်ငံအတွင်းရှိ ဖမ်းဆီးထိန်းသိမ်းခံထားရသူများကို ထောက်ပံ့ ကူညီပါသလား။**

အိုင်စီအာရ်စီသည် အကျဉ်းသားများအားလုံး၊ မည်သည့်အကြောင်းကြောင်းကြောင့် ဖမ်းဆီးထိန်းသိမ်းခံရသည် ဖြစ်စေ ၎င်းတို့အပေါ်လူသားဆန်သည့် ပြုမူဆက်ဆံမှုများနှင့် သင့်တော်လုံလောက်သည့် နေထိုင်မှုအခြေအနေ များ ရှိကြောင်း သေချာစေရန် ဆောင်ရွက်ပါသည်။ သွားရောက်နိုင်ခွင့်သည် အကျဉ်းထောင်တာဝန်ရှိသူများနှင့် နှစ်ဦးနှစ်ဖက်အပြန်အလှန် ဆက်လက် ညှိနှိုင်းဆွေးနွေးမှုပေါ်တွင် မူတည်ပါသည်။ အိုင်စီအာရ်စီသည် လူသားချင်းစာနာထောက်ထားမှု လိုအပ်ချက်များပေါ် အခြေခံကာ အကျဉ်းထောင်အကျဉ်းစခန်းများအားလုံး နှင့် အကျဉ်းသားများအားလုံးထံသို့ သွားရောက်နိုင်ရန် ကြိုးပမ်းပါသည်။ တိကျသည့်နေရာများသို့ သွားရောက် လေ့လာလည်ပတ်နိုင်စွမ်းသည် လုံခြုံရေးဆိုင်ရာအခြေအနေများနှင့် တာဝန်ရှိသူများ၏ သဘောတူခွင့်ပြုချက် ပေါ်တွင် မူတည်သော်လည်း ကျွန်ုပ်တို့၏ လေ့လာလည်ပတ်မှုများကို ကျွန်ုပ်တို့ကိုယ်တိုင်ရွေးချယ်ထားသည့် အကျဉ်းသားများနှင့် သီးသန့်တွေ့ဆုံမေးမြန်းမှုများဆောင်ရွက်ခြင်းဟူသည့် မူက အမြဲတမ်းလမ်းညွှန်လျက်ရှိ ပါသည်။ ဤထိတွေ့ဆောင်ရွက်မှုသည် တာဝန်ရှိသူများနှင့် ကျွန်ုပ်တို့အကြားရှိ အတွင်းရေးကိစ္စအဖြစ် နှစ်ဦးနှစ်ဖက်အပြန်အလှန်ဆွေးနွေးမှုအားဖြင့် ဆောင်ရွက်ခြင်းဖြစ်ပြီး၊ အကျဉ်းသားများ တစ်ဦးချင်းနှင့် သက်ဆိုင်သည့် မှတ်ချက်ပြုခြင်း အပါအဝင် ဤဆွေးနွေးမှုအကြောင်းအရာများကို အများပြည်သူ သို့မဟုတ် အခြားကြားခံအဖွဲ့များ သိရှိစေရန် ဖွင့်လှစ်ပြောဆိုမည်မဟုတ်ပါ။

**- အိုင်စီအာရ်စီက အလှူငွေများကို အကျိုးရှိရှိ အသုံးပြုနေကြောင်းကို ကျွန်ုပ်တို့ မည်ကဲ့သို့ သိရှိနိုင်မည်နည်း။**

အိုင်စီအာရ်စီသည် ရန်ပုံငွေ အများစုအား လူသားချင်းစာနာထောက်ထားမှုဆိုင်ရာ လုပ်ငန်းများသို့ တိုက်ရိုက် ရောက်ရှိစေခြင်းဖြင့် အလှူငွေများကို အကျိုးရှိရှိ အသုံးပြုကြောင်း သေချာစေပါသည်။ လွတ်လပ်စွာ လုပ်ငန်း

ဆောင်ရွက်သည့် လူသားချင်းစာနာထောက်ထားမှုဆိုင်ရာ အဖွဲ့အစည်းတစ်ခုအနေဖြင့် ကျွန်ုပ်တို့သည် အကူအညီပေးခြင်းအတွက် အများဆုံးဖြစ်စေမည့် ဘဏ္ဍာရေးဆိုင်ရာ တာဝန်ယူတာဝန်ခံမှု အစီအမံများကို တင်းတင်းကျပ်ကျပ် ချမှတ်ထားပါသည်။

ကျွန်ုပ်တို့၏ ရန်ပုံငွေနှင့် သုံးစွဲမှုအကြောင်း ပိုမိုသိရှိလိုပါက ဖတ်ရှုနိုင်ပါသည်။

**- မြန်မာနိုင်ငံရှိ အိုင်စီအာရ်စီ တည်ရှိရာနေရာများသို့ သတင်းထောက်များ လာရောက် လည်ပတ်နိုင်ပါသလား။**

ပြည်ဝင်ခွင့်နှင့် သွားရောက်နိုင်ခွင့် အကန့်အသတ်များကြောင့် လက်ရှိကာလတွင် ကျွန်ုပ်တို့သည် သတင်းမီဒီယာ များနှင့် တတိယအဖွဲ့အစည်းများ လာရောက်လေ့လာလည်ပတ်နိုင်ရန် ဆောင်ရွက်ပေးနိုင်ခြင်းမရှိပါ။ ကျွန်ုပ်တို့ သည် လုပ်ငန်းဆောင်ရွက်မှုဆိုင်ရာ သတင်းအချက်အလက်နှင့် အကြောင်းအရာများကို လုပ်ငန်းဆိုင်ရာ အသေးစိတ်ရှင်းလင်းမှုများနှင့် ရုပ်သံဆိုင်ရာပစ္စည်းများအားဖြင့် ပံ့ပိုးပေးနိုင်ပါသည်။